


NALISHIBA UKUTILA

UMULUBUSHI WANDI WA MWEO

 . . . shonse inshiku sha mushilo, buno e bushiku, ubushiku bwa kubuka. Iseni capamo ne nsansa shamu mutima, pantu Ena wa mweo. Kabili Atile, “Pantu Ndi wa mweo, na imwe mukaba no mweo.” Kabili we isubilo we, ilyo twingatushapo, muno lucelo.

² Nomba ilyo tatulakwata i Mbila ya lucelo, natukontamike imitwe yesu, ukuyako pantanshiko panono, mwipepo.

³ Mwe Lesa watemwikwa, tuletasha muno lucelo, pakuba abantu abetilwa kwi Shina Lyenu. Tuli abansansa nganshi ukutila tatulingile ukwelenganyafye, nakabili, palwa kubuka ukukalamba ukuli nokwisa; pantu cena caba icituntulu kuli ifwe, nga fintu tulebelenga ico mu Cebo Cenu, nokumona ukutila Mwalilaya ici, kabili nokucumfwa mukati ka myeo yesu, ukutila Yesu ali no mweo- . . . [Pali tepu tapali amashiwi—Kale.]

⁴ Oh, tuletontokanya, muno lucelo, pa mitima yabulanda iicitika mu mweo, kabili nobulanda ubwingi ubo twapitamo, kabili nefyakupitamo ifyo fyatulepaula, nokutuposa kumyela ya mwisonde. Ifyo twashika abatemwikwa besu, nokulosha pa nshinshi. Kabili imyeo yesu—yesu imoneka kwati konaikafye mukati kesu. Lelo, nomba, kuti twatontokanya pali leelo, oh, ifyo cilepilibula Yesu ukubuka ukufuma ku bafwa! Ena aonawile amaka yonse aya mulwani, ilyo Abukile, ukucimfya. Asendele ifinshingwa fyonse. Nomba tuleenda mu lubuuto ulwawama ulwa kubuka Kwakwe.

⁵ Oh, ifwe kuti twaelenganya, imyaka umwanda umo napabula, nangu ukucilapo, muno lucelo, ilyo abanakashi babili abanono pa bulendo bwabo ubwakuya ku nshishi, baleingililamo ni nani engafumyapo ilibwe. Lelo Lesa kale kale ali lifumishepo. Kabili na Umo uwabikilwemo, ali bukile ukufuma ku bafwa kabili alandile nabo. Kabili atile, “Kabiyeni, mwebe abasambi Bandi, na Petro, ukutila Ndi nokubakumanya kulya ku Galili.”

⁶ Oh, ifyo twamutasha pali Ici icakupitamo icikalamba, ukutila kuti twatwalililapo ukumona pali uko ukubuka, kabili ukubafye icituntulu kuli ifwe nga fintu cali kuli bena lulya lucelo, pantu Alibuka ukufuma kubafwa.

⁷ Tubeleleni uluse pa membu shesu kabili nefilubo fyesu, fyonse ifyo twacita nangu ukulanda, nangu ukutontokanya, ico icali icalubana, Shikulu. Twapepa ukutila Mutwelele pali ifi fintu. Kabili mutukakatike, mukushika. Tupalamineni, muno

lucelo. Oh, imiku iingi Mwiminina mufinshingwa, ilyo amafya yesu yaba ayashika nganshi.

⁸ Lintu Maliya apilibwike ukufuma kunshishi lulyo lucelo, kabili alelila, kabili aumfwile i Shiwi kunuma yakwe, lyatile, “Mulandu nshi ulelilila?” Alifye kunuma yakwe, aletambafye icalecitika. Kabili lintu Alandile ishina lyakwe, ifyo mutima wakwe watolweke ku nsansa, pantu Shikulu wakwe abukile ukufuma ku bafwa.

⁹ Oh, landeni kuli ifwe muno lucelo, Shikulu. Peleni kuli ifwe i Cebo Cenu no Mupashi Wenu. Kabili tulengeni ukuba, abapya, muno lucelo, lintu tulelanda pali bakasesema na bamo abalekana lekana abo abalolele pali iyi nshita ikalamba.

¹⁰ Kabili tulelolela ukubuka kwa cintubwingi munshiku shakulekelesha, ilyo Shikulu wesu ali nokwisa nakabili. Mpaka ilya nshita, Shikulu, tusungeni ababumi ubusuma, abansansa, abaisulamo insansa, abalesangalala. Kabili ukukana ikalilila ku mukate weka, lelo ku Cebo conse icifuma pa kanwa kakwa Lesa, lekeni tupange ubwikashi bwesu. Fikilisheni ico kuli ifwe, Taata, pantu twaipusha ici mwi Shina Lyakwe, Uyo wabuka ukufuma kubafwa nokupela icakushininkisha pacakubuka kwesu. Amen.

¹¹ Ilyo Nacilaisa mumusebo akashitafye akanono akapitapo, kabili Nacilatontankanya ukutila, ilyo ifyuni fyacilaimba, we nshita yakutumba kwa fimuti ili ilelo! Panuma. . . Ifyo Ipasaka lili ilyayana! Panuma yamupepo uukalamba uwafita nokutalala wapita, kabili nafyonse ifya mfula ya buuta iyacipupu nefyaba ngefyo, nomba kwisa ukutula kwa kasuba. Kabili ukwisa kwa kasuba kuleta ubwikashi ubupya, isubilo lipya, inshita ishipyu, ifisabo ifipyu, amaluba ayapya. Ifintu fyonse fisa mukuba nomweo. Ifyo umuntu necakutila, takwete Baibele iyakubelenga, lelo aishiba ukutila kwaliba Lesa. Lintu ena engamonafye ububumbo, ifyo bwisa nokuya; ukupwa kwa mwaka ekutanikwa; ukupuka ukwa fintu ukwa mwaka e kubuka; kabili kumonafye Lesa mufintu fyonse.

¹² Kabili Nacilatontankanya, ilyo Nacilaumfwa ifyuni fyandi ifinono fileimba, mulya mulubansa muno lucelo, tu robini twandi utunono, nga fintu Natutemwafye. Ntwita utulimba twandi utunono. Kabili Ndafumina panse no kwisula icilimba candi, mulucelo, ukumfwa kuli cena.

¹³ Kabili, nomba, mwalishiba ilyashi lyakale ilinono pa kansolonkoto. Kali akacuni akanono akacinya muti, umwabela ilyashi lyakale, mpaka pali Cisano Musuma. Kabili kwali Umo uwalefwa, eka, kabili takwali nangu umu uwaku Mwafwilisha. Kabili Aiminine eka. Kabili Bamupopele imisomali, kabili pa capindama. Kabili akacuni akanono akacinyamuti kaleesha uku Mupususha ukufuma pa capindama. Kabili mukulapupukila kunuma nakuntanshi, pamisomali, kabili nakumyunga pa

mutwe Wakwe, kakwete pacifuba capako apanono apakashika ne milopa, kabili ukutula palya kaba akakashika.

Kabili Natontonkenye ukutila, “O mwe Lesa, ico e musango wa cakucinga icifuba Mfwaya.”

¹⁴ Kabili nga cakutila mwamona akansolonkoto kanono ilyo kaleiconcobwila. Pesambafye ya cilya icakashika ica masako, paba icafita, efyaba amasako ya kako. Lelo i—icakucinga icakashika cilakacingilila.

¹⁵ Ico eco Ndefwaya. Temulandu nefyo twingafwaya ukuba abasuma, twatwalilafye ukuba ababembu. Lelo fye cilya icinono icakashika icakucinga efyo cisenda cena pakupangapo ubulekano ukufuma ku fyuni fimb. Ifyo efyo fisenda pakupangapo ubulekano ukufuma kwisonde, cabafye nico icinono, icakucinga icakashika icakusenamina Kwakwe.

¹⁶ Twaisa muno lucelo pe Pasaka, nga cila lucelo lwe Pasaka ulo tulelolela, ukulongana kwa kumaca. Kabili lyaliba lishuko lisuma ilyandi iikalamba pamyaka iingi iyapitapo, ukwisa pano pe hema nokubatisha abantu, nokushimikila kuli bena ukubuka kwa kwa Shikulu Yesu.

¹⁷ Kabili ilyo Nalebelenga, mailo mucungulo bushiku, munshita ya mfula ya cimwela, kabili naletontonkanya ukutila, “Pa mashiwi ayengalinga ukulanda, mu lucelo, pali kuno ukulongana kwa kubuka?” Kabili amatontonkanyo yandi yaponene pali ili isambililo ilyo munyina wesu acibelengafye, muli Yobo chapitala 19, kabili no—nokufuma pa 23 ukufika pa 27. “*Nalishiba Ukutila Umulubushi Wandi Wa Mweo*,” efyo Yobo alandile. Kabili Nasalile ico ukuba isambililo.

¹⁸ Kabili ilyo twaisa, mulandu nshi twaishila? Nikuli ubu ubukabilo, epela, ukutila twingasanga isubilo lipya.

¹⁹ Tuli pali ili sonde pano, kabili natwishiba ukutila tuleikala mumfifi. Tatufwilefye kwati kutunganya ifi fintu, nangu ukuibepa palwesu, nga fintu cali, pantu natwishiba ukutila twikala mufinshingwa fya mfwa. Cila nshita tulomfwa motoka isenda abalwele yalila, lintu twapita ku manda, lintu twamona icipatala, onse umushishi wamfwi, cishibilo cakwibukisha kwesu ukutila tuli bantu bakufwa, kuli bonse babili abaice na bakalamba.

²⁰ Kabili twaisa palucelo lwaba ifi, ukwisa kwata isubilo, isubilo lipya limo paco tubelele pano, kabili bukabilo nshi. Kabili Ndetontonkanya ukutila iyi ninshita iisuma iyakutontonkanya pesubilo ilyo Lesa atupela. Nomba tulefwaya ukuleta ici, mukubalilapo, mu mano yesu, ukutila takwaba icintu cimo ico icingatonaula mpaka ubukabilo ubwa Ena Uyo uwatubumbile bwaba ubwafikilishiwa. Tekuti pabe nangu cimo. Twapangilwa ku mulimo umo.

21 Ici ichalichi cakulilwe pano pa mulimo umo. Uyu mufula tawaimbilwe, kabili ilibwe lya pa cifutu lyalibikilwe, kabili amabwe yabikilwe mu—mucikulwa, kabili umutenge na mukati, tafyabikilwe pano ukumonafye nga cakutila kuti cacitwa. Cabikilwe pano ku nulimo umo, nangu pa mulimo umo.

22 Ing'anda yenu iyo mwikalamo, tayabikilwefye mu kumukanaishiba palya, nangu umuntu umo fye ukonaula inshita imo. Ing'anda yenu yapangilwe pa mulimo umo, ukubomba umulimo umo.

23 Nga cakutila imwe mwacensha, muno lucelo, pano, muli motoka yenu, iyo motoka tayapangilwefye ukumona nga cakutila kuti cacitwa. Ifyabamo tafyaonawilwe no muntu. Fyena fyabikilwe pano pa bukabilo bumo, kabili ukubomba ubukabilo.

24 Ifyakufwala ifyo ufwala, tafyalifye kumona nga cakutila umuntu umo kuti apangapo icintu cimo. Fyali fyabukabilo bumo.

25 Ifyakulya mulya, tafyabyelwefye pa calo ukuti mwingalafitambafye filekula. Fyabelapo ukubomba bukabilo bumo.

26 Kabili Lesa talingilefye ukupanga icimuti pakubafye icimuti. Apangile icimuti pabukabilo bumo.

27 Kabili Lesa tapangile iwe na Ine, ukumonafye nga cakutila kuti Acita ico. Atupangile pa bukabilo bumo. Eico kanshi, kuli ubukabilo ubwa ifwe bonse ukuba pano. Iwe tauli pano ukubafye umuntu umbi. Iwe uli pano pantu Lesa akupangile pabukabilo bumo. Tamwabela pano ukulyafye ifyakulya ifyo Lesa abyala. Iwe taulifye pano ukwikala mu ng'anda ulya—ulya muntu apangile, nangu ukufwala ifyakufwala ifyo umuntu umo apanga. Uli pano pa bukabilo bumo. Te mulandu ifyo mwaba abanono, ifyo mwaba abakulu, ifyo mwaba abakankala, nangu ifyo tamwaba abakankala, muli pano ukubomba ubukabilo bumo.

28 Ngefyofofye, umunwe wandi uli pano pa bukabilo bumo. Ilyala lyandi ku munwe wandi lyapabukabilo bumo. Ilinso lyandi, ne ciputulwa conse ica mibili yesu, caba ukubomba ubukabilo bumo. Kabili tacabikilwe apa ukumonafye ifyo cingamoneka ilyo cabikilwe apa, lelo cena cabikilwe pano ukubomba ubukabilo bwaciko. Cena cali butantiko bwa Bulesa ukucita ico.

29 Kabili nga cakutila twalibikilwe pano pa bukabilo bumo, lyena tapali nangu cimo icinga tonaula mpaka ubukabilo bwakwa Lesa bwafikilishiwa. Tapali nangu cimo icingatucena mpaka bulyo bukabilo, ubo Lesa atubikila pano, bwasukololwa. Te mulandu na mafya ayo twakwata, ukukalipwa kwa mutima nangu amalanda ayo tupitamo, ifi fyonse milandu, kabili kuli umulandu wa ciko.

³⁰ Twalabula, tutile, Noa, muli Baibele. Kwaliko ilyeshi ilyaishilepo, kabili ne sonde lyonse lyalyonawilwe. Ifimena mumushili nefintu fyonse fyalyonawilwe lelo Noa no lubuto ulo aingishe mu cibwato.

³¹ Ubukabilo bwakwa Lesa tekuti bucimfishiwe. Takuli nangu cimo icinga bucimfya. Eico ifyo tulingile twaba abansansa ileelo, ukushintilila pali bulyo busokololo ubusuma ubwa Cebo cakwa Lesa wa mweo, ukutila tapali nangu cimo icabako, nangu ifintu ifingesa. Takwaba amalwele, takwaba ubulanda, takwaba imfwa, takwaba ukukalipwa, nangu cimo icinga tupatula ukufuma ku bukabilo bwa kwa Lesa wa mweo. Ico Lesa atontonkanya mu mano Yakwe, ico Lesa apaanga mu mutima Wakwe, ukufikilishiwa; takwaba ingulu, takwaba amaka, takwaba nangu cimo icingapatula icakwa Lesa icikalamba icishifwa, ipange lya Muyayaya. Cena cilingile ukuba nga fintu Lesa alanda.

³² Nomba tulesanga, ukutila munshiku isho isonde lyonse lyali nokonaulwa ne lyeshi, ukutila Lesa aliteyenye. Ukuteyanya pa mulandu wa cinshi? Ukusunga ubukabilo Bwakwe. Acitile ico munshiku shakwa Noa.

³³ Kabili Alecicita ileelo. Alipanga ukuteyanya, ku kubaka ku bukabilo Bwakwe umwine. Ali nokusunga i Chalichi. Ali nokusunga abantu. Ali no kusunga abatungululwa ku buteko Bwakwe ubukulu, abo imfwa tekuti yonaule. Kabili natukululuka ukutila cena ni kucicetekelo eko twacetekela ici, lelo ukubuka kuleta umufula uwakosa apo icicetekelo cesu citushisha. Tapali nangu cimo icinga conaula. Nga fintu kamba inshita imo alembele:

Oh, ifyo kwawama ukusondela limo ubukata
ubwakwa Lesa!

Impyani ye pusukilo, iyashitwa na Lesa,
Uwafyalwa ku Mupashi Wakwe, uwasambwa
mu Mulopa Wakwe.

³⁴ Wecakushininkisha we, pali ici i Cilibwe icakosa, ukubuka kwa Mutemwikwa wesu uwapalwa, Shikulu Yesu. Tapali nangu cimo icinga conaula. Cena calibyalwa. Cena Lubuto lwakwa Lesa. Cena bukabilo bwakwa Lesa ukutupela Mupashi wa Mushilo uwapalwa. Cena bukabilo bwakwa Lesa ukutulangisha ifishibilo ne fipapwa ne fipeshamano. Cena bukabilo bwakwa Lesa, kabili tapali nangu cimo icinga conaula. Amaka yonse aya kumbo kuti yalwisha cena, lelo cena cikacimfya. Ifwe twalikwata ubulayo bwa Muyayaya ubwakwa Lesa. Limbi kuti kwaba ba kafundisha, limbi kuti kwaba ifikomo ifikalamba, limbi kuti kwaba ubutantiko ubukalamba ubwingema, kuti kwabako ifintu ifyo ifimoneka nga filya cena kuti caonaulwa, lelo cena tekuti conaulwe. Bwena bukabilo bwakwa Lesa ukumona ukutila cikacimfya. Kanshi, tacili kuli ine, kabili tacili

kuli imwe, nga cakutila cili nokonaulwa nangu iyo. Cili kuli Lesa. Kabili ifwe kuti twaba abashininkisha pali cena, ukutila Lesa takatale ukuleka ubupyani bwesu ukonaulwa, pantu cena bukabilo Bwakwe ukupela cena kuli ifwe.

³⁵ Nomba ifwe kuti twatontokanya, pamo, ileelo, pa bonaushi, ukwasha ukonaula. Ifwe twalikwata ubulayo bwakwa Kristu umwine.

³⁶ Ifwe tutontokanya pa bana baba Hebere, lintu Lesa akwete ubukabilo bumo pali bena. Ilyo bali kulya mu Babyloni, kabili ilungu lya mulilo lyakafishiwe imiku cine lubali ukukabisha ukucila ilyo lyatalile ukukafiwapo, ukonaula ubukabilo bwakwa Lesa. Kabili Babyloni yonse yali naifulwa nganshi. Bali abaipelesha, Satana ali, ukonaula ubukabilo bwakwa Lesa, pantu alishibe ukutila balya abana bali nokuya mwilungu lya mulilo. Eico apangile ilungu lya mulilo, ilyo balikafishe, imiku cinelubali ukukabisha, ukuba abashininkisha ukutila ubutantiko bwakwa Lesa buli no konaulwa. Lelo Lesa alefwaya ukulangisha amaka Yakwe, kabili Babyloni yonse ne mbo yonse yafililwe ukucimfya bulyo ubukabilo. Iyo, mukwai. Temulandu nga cakutila bena bakafishe lilya ilungu lya mulilo imiku ama millions ukukabisha, nga talyaonawile ubukabilo bwakwa Lesa. Lesa alefwaya ukulangisha ukutila Ali ni Lesa uwabulubulo, kabili Ena kuti aleta ukulubulwa kuli onse uo Ena akabile ukukuletako, kabili takuli nangu cimo icinga cilinganya ubutantiko Bwakwe.

³⁷ Eico ilyo bakafishe ilunga lya mulilo, Shadraki, Misheki na Abedinego tabaishibe ukutila balefuma muli lilya ilungu lya mulilo. Pantu batile, abene, “Lesu wesu Ali uwalinga ukutupususha. Lelo, nangu cibe fyo, tatwafukamine icipasho.” Lesa alikwete umuntu umo uwinga Mubombela, no bukabilo Bwakwe tekuti bucimfishiwe. Umulilo tekuti—tekuti ucimfye ubukabilo bwabantiko bwakwa Lesa.

³⁸ Kabili, oh, ifyo Natemwa ukulanda ici, muno lucelo. Yonse amabomba ya hydrogeni mwisonde tekuti yena yacimfye ukubuka kwa Chalichi Cakwe. Ukulondolola konse ukufumyapo, kabili ne nsamushi shonse, kabili—kabili na fimbipo, ico ili sonde ilya mano lyapilibula, ukupitila mubukabilo bwakwe ukucita icintu cimo palwa, ukonaula icicetekelo ca bana bakwa Lesa, tacakatale ukucicita. Ico cicetekelo cikekala inshiku pe.

³⁹ Cali bukabilo bwakwa Lesa ukulangisha ukutila Ena alikwete amaka pa finama fya mu mpanga ifya mu mabala. Kabili babikile inkalamo shimo mulucengo inshita imo. Kabili tabashipele ifyakulya mpaka shaumfwile insala nganshi, ukutila kuti shasantaula u—umuntu mutupimfya, pakwankafye kumo ukukalamba. Kabili na ciwa atontokenye ukutila, “Cine cine, Nalamonaula yu kasesema, Daniele.”

40 Lelo Daniele acikabile mumutima wakwe ukucita umulimo wakwa Lesa. Kabili Lesa abikile ico mumutima wakwe. Ilyo Daniele talakwata uku kukabila, kwalingile ukuba icintu cimo icalengele kulyo kukabila. Ilyo talakwata cilye citetekelo, kwalingile ukuba icintu cimo ica kumweba ukutila kwaliko Lesa uyo wingapususha.

41 Kabili, oh, ifyo ico casuntinkana muno lucelo, ne cicetekelo, icicetekelo ica mweo icakwa Lesa wa mweo, mu Chalichi Cakwe. Kuliko icintu cimo mu mutima wesu icilanda ukutila kwaliba i Calo ukucila pa mumana. Ine tekuti mbike umunwe wandi pali cilya Calo, kabili nangula umuntu uuli onse, lelo kuliko icintu cimo mukati kesu ico icitweba ukutila:

Inshishi tebuyo bwauko;
 Kabili iwe uli lukungu, ku lukungu eko
 ubwelela,
 Tacalandilwe pa mweo.

42 Kuliko icintu cimo mukati kesu, umulilo ulepya, ulubuuto ulo lwaashiwa na Lesa, kabili tapali umwela uwingacifumya. tamwaba inshita shakutalala mu chalichi, tamwaba ukukana posako amano pakati ka bantu, tamwaba ukupakasa kwe sonde, ico icinga shimya umulilo untu Lesa aasha. Pantu cena mulimo wakwa Lesa ukutila ulubuuto Lwakwe ulwa buntungwa lukapya mpaka Ukwisa kwakwa Shikulu, kabili takuli amaka ayengashimya ico. Bena bakalenga lwena ukupya ukubutisha ilyo balelushimya. Cena calishininkishiwa ukupita munkulo ukutila ukupakasa kukosha i Chalichi.

43 Kabili Daniele, taishibe ifyo Lesa aali nokucicita, kabili ukwabula ukwishiba nga cakuti Lesa aali nokucicita, lelo ukwishiba ukutila Ena ali uwinga cita, pamo, ukucita ico, kabili ukwishiba ukutila icintu cimo mukati kakwe camwebele ifyo. Mwamona, Lesa alikwete ubukabilo. Ena alilengele ifintu fyonse ukubombela pali ubo ubukabilo.

44 Kabili fyonse, ileelo, te mulandu nefyo tumoneka ababula ukuposako amano inshita shimo, kabili nefyo ifintu ifyeni ficitika, kabili nefyo i Chalichi cingila muli *iyi* mibebe kabili namuli *ilya* mibebe, cena mulimo wa Bulesa iyakwa Lesa ukutubumba no kutupanga munshila Yakwe Umwine. Ninani uwaishiba ifyakupanga ifyakubomfya ukucila Kabumba?

45 Kabili inkalamo tashalile kasesema, pantu Lesa atumine Malaika. Alikwete Malaika uwaiminine palya ukucingilila uyu kasesema, pantu Lesa alikwete umulimo. Alefwaya ukulangisha ilya mfumu iyamano yaiko ukuboko Kwakwe ukwamaka no bukabilo Bwakwe.

46 Ndetontonkanya ico e cilecitika ileelo, ukutila Lesa aleteyanya abantu, ukutila Engalangisha ukuboko Kwakwe ukwa maka, ukufikilisha ubukabilo Bwakwe ubukalamba. Oh, Ndi uwansansa nganshi, muno lucelo, ukutila Ena ekala mu

mutima wandi, ukutula Ena te Lesa uwafwa. Ena ni Lesa wa mweo. Kabili ukufika namukati muli ine. . .

⁴⁷ Mailo ulucelo, Naikele mu cipuna camumuputule wakubeyelamo, ukuti mbeye imishishi. Umulumendo umo aleputula umushishi wandi, kulya kwi tuka lyakwa Munyina Egan. Kabili Naikelefyepalya, nomutwe wandi panshi. Kabili, oh, Naliba uwanaka nganshi. Ukulongana kwandi kwaciba ukutali nganshi, kabili Ndeesha ukuleka mu lucelo, ukutushako panono ilyo uku kulongana kumbi takulatampa. Kabili Nali uwanaka nganshi, kwatifye umutima wandi kuti walekafye ukutunta. Kabili ilyo Naikele palya, mukupumikisha fye, Naleumfwa umuntu onse alelanda, lelo camoneke kwati Nali mulya mulwelele.

⁴⁸ Natontonkenye, “Bushe Ninkwata ukusanswa kwa mutima, kabili Ndefumafye muli ici cipuna ca kubeelamo umushishi?” Natontonkenye, “Ndesunguka nga cakuti ico e cilecitika?” Naumfwile amaboko yandi; yena yali necifungalashi. Kabili umutima wandi wamoneke kwati walilekele ukutunta. Kabili Natontonkenye ukutula, “Oh, lelo kuli i Mbila nsuma iilingile ukushimikilwa. Kabili takuli amaka ayo ayenga nsenda mpaka umulimo wakwa Lesa wafikilishiwa.”

⁴⁹ Tapali nangu cimo icinga ncena, tapali nangu cimo, mpaka umulimo wakwa Lesa wafikilishiwa. Kabili lintu ico cafikilishiwa, Ndefwaya ukuya nobukabilo Bwakwe. Lintu Ena apwisha, nomba Ndi, pamo. Ilyo Apwisha naine, Naine napwishanya no bwikashi.

⁵⁰ Ilyo Ena apwisha na imwe, na mupwa, naimwe ninshi mwapwisha. Eico bupusano nshi cipanga? Lesa alekatilila ico conse mu kuboko Kwakwe. Nga cakutila tuli abaice nangu abakalamba, tatwaishiba ilyo umulimo wakwa Lesa ukafikilishiwa no kupwa. Lesa alasenda utunya utunono, inshita shimo, ukulangisha ukutula Ena kuti atungulula imyeo yabo inono. Icintu conse ico Acita capabukabilo bumo. Atile, nangufye uluseba tekuti lupone ukufuma mu muulu, ukwabula Ena ukwishiba ico. Ifintu fyonse fiya umwabela ubukabilo Bwakwe, pali ora fye kabili na panshita. Fyonse fyaba mu butantiko bwa Bulesa. Tapali nangu cimo icingonaula.

⁵¹ Ifyo cali icakushininkisha kuli Abrahamu, panuma yakusanga Lesa, kabili alishibe ukutula Lesa alikwete ubukabilo. Ukutula, muli uku ukukabila, Ena ali nokuleta, ukupitila muli Abrahamu na Sara, umwana. Kabili ukupitila muli uyu mwana, Isaki, mwali nokwisa Shikulu Yesu. Kabili muli ubu bukabilo, Aleleta Sarah na Abrahamu, kabili ali nokubalenga ukuba abantu abakalamba nokuleta uyu mwana; ukusenda abantu ababipisha abo abengaba, ukucita ico na bena.

⁵² Ifyo cabe ceni, ukutila Lesa alenda munshila ishishashibikwa! Ukuba, camoneke kwati, nga cakutila Alefwaya ukuleta umwana ukumupishamo, kwi sonde nga filya, Ena nga alikwete umwanakashi umo uwamufundo. Cena camoneke kwati Ena nga asendele umwaume uyo uushali ni ng'umba. Nga fintu Abrahamu na Sara, baupene pamyaka iingi, pamyaka iingi, kabili ali ning'umba. Takushishepo umwana. Ukuba, camoneke kwati, nomba, Ena nga asendele umwanakashi umo umwaice uyo uwali nobufyashi, uyo uwali nokuleta uyu mwana. Lelo Lesa alitemwa ukulangisha ukusenamina Kwakwe. Lesa alitemwa ukusenda icintu cimo ico cishaba nangu cimo nokupangamo icintu cimo ukufuma muli cena, pantu Ena ni Kabumba.

⁵³ Uyo wine emulandu Asendele iwe na Ine. Tatwali nangu cimo, pakutila Engapanga abana Bakwe Bene, ukufuma muli ifwe fwe bali abaonaika, kabili abankumba bulili, kabili abaluba, kabili abapofula, kabili abashatemwikwa, ukutupanga abana Bakwe abasuma. Cena mulimo wakwa Lesa ukucita ico.

⁵⁴ Kabili nomba, nakabili, camoneke kwati Lesa nga alisendele umwanakashi uwa caice no mwaume uwa caice, ukucita ici, umwanakashi umwaice no mwaume umwaice abo abaupenefye. Nga alandile ukutila, "Nomba, tawakwata abana. Kabili Ndi nokukukwata, umwana obe uwakubalilapo ukufyalwa, kabili Ndi noku. . . Ali nokuba Isaki Wandi."

⁵⁵ Lelo Lesa asalile umuntu uwa myaka amakumi cine lubali naisano iyakufyalwa, kabili nomwanakashi amakumi mutanda naisano, ukubomba ubukabilo Bwakwe, ukulangisha ukutila imwe kuti mwaba bonse babili abaice na bakalamba, Lesa kuti aikala ifyo fine, kabili ali, nokubomba umulimo Wakwe. Icine cine. Kabili ilyo Abrahamu ali amakumi cinelubali na isano, ena apokelele ubulayo bwakwa Lesa. Ena aebele Sarah.

⁵⁶ Kabili nomba ciwa atile, "Namwishiba? Nalaleshanyafye ico pakashita akanono. Ndecetekela nga cakutila nkabalenga ukuba abakote nganshi, bakalufya icicetekelo, kabili bakeshiba ukutila tekuti cicitike. Nga cakutila bena kale kale baletutuma pa myaka amakumi cine lubali naisano; nga cakutila Ine kuti nafumyapo ico pakashita akanono!" Kabili asungile ico mpaka Abrahamu na Sara bakonteme, bali nemishishi iyamfwi ne fipeya ifyapona.

⁵⁷ Ico cilelangishafye ukutila tapali nangu cimo icinga cimfya ubukabilo Bwakwe. Nangu ni mfwa tekuti icimfye umulimo Wakwe. "Abrahamu ali ngo wafwa." Kabili ifumo lyakwa Sara lyalifwile pamyaka amakumi yane nangu yasano, lelo takwali nangu cimo icinga cimfya ubukabilo bwakwa Lesa. Umubili wakwe walikotele; walikwete imikone; imishipashipa ya mukaka yalyumine. Umutima wakwe wali uwanaka icakutila nga tapitile mu kupapa. Lelo Lesa aletwishibisha palya, ukutila ukukabila Kwakwe takwakacimfishiwe. Apilibwile Sara,

nokumulenga ukuba umwanakashi umwaice nakabili. Kabili abulile umwaume uwa myaka umwanda umo iyakufyalwa, nokumubwesha ku bwaice bwakwe.

⁵⁸ Te mulandu ifyo cingamoneka icabulamo amano, Lesa alipele ubulayo. “Kabili Abrahamu tatenshiwe pa bulayo bwakwa Lesa, ukupitila mukukana cetekela; lelo aali uwakosa, alepela Lesa amalumbo, pantu ali Mupingwile, ukutila Aali nokucita ico Alaile.”

⁵⁹ Nomba nicinshi ico tulingile ukuba muno lucelo? “Ifwe tuli bana babulayo Bwakwe. Pakuba abafwa muli Kristu, tuli Lubuto lwakwa Abrahamu, kabili tuli mpyani pamo Nankwe, pamo no bulayo.” Nomba, te mulandu nefyo ubulwele bwingesa, no musango wamfwa tufwa, no bupina ubo tupitamo, Ubukabilo bwakwa Lesa tekuti bucimfishiwe. Ena akatwimya nakabili. “Pantu Ndi no mweo, naimwe muli nokuba nomweo pamo.” Ilyo e subilo lyesu.

⁶⁰ Lintu Naishiba, ileelo ukuba ubushiku bwakufyalwa kwandi, Ndeya mukuba umuntu umukote. Ndailolesha ne mwine mu cilola kabili Ndamona ukutila ulyo mulumendo umunono ulya uwakulile ili ihema teulya umulumendo munono, nakabili, nakula ukuba umuntu umukalamba, uwamapeya ayapona, nemyefu iilesanguka iyamfwi, ne mishishi iilepona, lelo takuli nangu cimo icinga cimfya ubukabilo bwakwa Lesa, tapali nangu cimo icinga cita, eico Ndeshintilila pa bulayo ubuletila, “Pantu Ndi wa mweo, na imwe mukaba no mweo.” Ine njilunda pamo na Yobo wakale: “Ine nalishiba Kalubula wandi wa mweo, kabili pa bushiku bwa kulekelesha Ena akeminina pe sonde.” Cena bukabilo ubo Lesa akwata, Mfwile nabomba ubu ubukabilo, umweo wandi onse ufwile waletwa mubukabilo Bwakwe, kabili nobutantiko Bwakwe; cila umo pali ifwe ali muli iyo nshila. Lesa alikwata umulimo wakufika uko . . .

⁶¹ Abrahamu umukote kuti—kuti ashipikisha, ilyo ale Mumona Uyo uushimoneka, pantu cali ubukabilo bwakwa Lesa, ukutila alishibe ukutila Lesa ali mupele ubulayo. Cena, te mulandu ifyo ifintu fyonse fyamoneke ifyapusanako, Lesa apele Abrahamu bulya bulayo. Eico, Lesa afikilische ubulayo Bwakwe. Acitile ico, kuli Abrahamu. Acitile ico, kubana Bakwe bonse. Kabili Ali nokusunga ubulayo Bwakwe.

⁶² Cali ni Mose, ilyo asambilishiwe mumano yonse aya bena Egypto, lintu aishibe ukutila Lesa alikwete ubukabilo bumo mu mweo wakwe.

⁶³ Ali ni Yokobeti, nyina wakwe, uwabulile umwana wakwe uwatemwikwa, umwana uwawamishe mwi sonde lyonse, pali ilya nshita, umwana umunono umusuma; kabili amubikile mu bwato nokumusunkila mulya mu Nile, uko ing’wena shainine pa bana abanono aba ci Hebere, pantu bena balebalisha

ku ng'wena. Kabili abulile umwana wakwe nokumusunkila muncendwa shamfwa, pakwishiba ici, ukutila ubukabilo bwakwa Lesa tekuti baucimfye. "Lesu wakwa Abrahamu, sunga umwana wandi, kabili nokumukushisha mu bukabilo ubo Mwamuletelamo." Tamwali amenshi ayalinga mu Nile ayakukwibisha. Takwali ing'wena ishalinga mwi sonde lyonse ishali nokumumina. Ena ali uwasalwa wakwa Lesa.

⁶⁴ Kabili nga fintu ena aali uwasalwa na Lesa, kulikulya ukukabila, tuli abasalwa bakwa Lesa ileelo, abacetekela mukubuka kwakwa Shikulu Yesu. Kabili takwaba ama bomba, takwaba kumbo, takwaba icintu cimbi icingonaula umulimo wakwa Lesa. Ifwe tulingile ukuya mukubuka. Cena bulayo ubo twakwata ubwakwa Lesa. Umulimo wakwa Lesa.

⁶⁵ Kabili, Mose, lintu afikile imyaka amakumi yane iyakufyalwa, umuntu wa myaka yapakati, kabili akanshiwe mu sukuulu. Lelo Lesa alikwata inshila iishaishibikwa, inshita shimo shimo, iyakulengelamo ifintu Fyakwe ukwisa fikilishiwa, ifyo alaya. Ifyo Atwele Mose kulya kunuma ya ciswebebe, kabili nokumuleka ukumfwa ukubilikisha nokucululuka, ilyo alempempenuka mu matololo. Kabili ngo kubwelela kulya kunuma, eka mu fiswebebe, ne fimyela fyalebuluma, bakalinongo naba mwelwa kafi, kabili, eka, mu matololo, mpaka aali mupepi nokufwa. Takwaba nangu cimo icinga cimfya ubukabilo bwakwa Lesa. Lesa aletele Mose, kabili Mose acitile ico Lesa amwebele ukucita, pantu ubukabilo bwakwa Lesa tekuti bucimfishiwe.

⁶⁶ Yaciba mibele yesu, muno lucelo, Yobo, ukutila lintu ali mucakutitikisha icashika, lintu ifyuma fyakwe fyonse fyafumine pali ena. Abana bakwe bafwile. Umubili wakwe waonawilwe nefipute. Kabili ali mucakutitikisha icikalamba nganshi ico alimo. Aikele pa cishala, necakufwenenako, alempompola ifipute. Kabili umukashi wakwe mumwinshi atile, "Mulandu nshi tawinga tipila Lesa nokufwa?"

⁶⁷ Ilyo ba membala ba chalichi cakwe bafutatile inuma shabo kuli ena, pa nshiku cine lubali, no kumupelesha umulandu. Ilyo, bena balingile ukumusansamusha. Lelo balemupela umulandu uwa kuba umubembu wa mubumfisolu, ukumupelesha umulandu uwa kuba uwabwekela kunuma.

⁶⁸ Cali ni muli ilya ora ikalamba, cali ni muli ilya nshita ikalamba, cali ni nshita ilyo Lesa asendele Yobo ku mucanga wa mushilo; uko Ena asenda uwacetekela onse, ku kwishiba, kunuma ya ciswebebe, nga fintu Ena acitile Mose; ukwingila mu muputule wa munkama uwaisalilwa, umo Akutwele; nokwingila mung'anda ya malasha, umo Napokelele Ico. Lesa alikwata icifulo, nobukabilo, kabili ne nshita. Kabili lintu Abikile Yobo muli iyi imibele, Amubikile pa micanga yamushilo, pantu Aali nokusokolola icintu cimo kuli ena, ico icishakatale fumapo.

⁶⁹ Oh, pali iyo imisesenga iya mushilo! Epo atwala umwana onse uwacine palya. Akutwala pali isho ncende, apo ciwa tekuti ese. Tapali kafundisha uwingalondolola Ico. Akupela icintu cimo pali iyo imisesenga ukubwelela kulya, ico icakupitamo, ico tawingatala aulaba ilyo ilepita ilepita; te mulandu nokwafya ukwaba noko, ukwaba wisu, ukwa mulume obe, umukashi, ne fibusa fyobe, ifyo bengaba. Uwacetekela onse uwa cine alikwata ilya incende uko Lesa amukumanya. Takwabako nangu umo uwashalapo. Uwacetekela onse alikwata yena. Umuntu onse uwafyalwa ku Bufumu bwakwa Lesa alishiba cilya cifulo, ilya miniti, ilya ora iyo apo Lesa amusendele. Kabili pali iyo imisesenga iya mushilo, mu Kubapo ukwa cimpusa icalepya, Acitile icintu cimo kuli ulya uwacetekela, ukutila imitontonkanishishe yonse iye sonde tekuti yonaule. “Pali ici cilibwe, Nkakula i Chalichi Candi, kabili nempongolo shakumbo tashaka Conaule.” Pali ici Cilibwe, ubusokololo bwa bumupashi ubwakwa Yesu uwabuka! Pali ici Cilibwe!

⁷⁰ Yobo, mukupelelwa kwakwe, fyonse fyalifuminapo. Umukashi wakwe alimupilibukile, kabili alemupela umulandu. Kabili bonse bacibusa bakwe abacetekela balimupilibukile pantu bakwetefye ifya masambililo ya mipepele. Kabili nabonse balimupilibukile.

⁷¹ Lelo Lesa atile, “Isa kuno, Yobo. Nalakupela icintu cimo, mulumendo. Nalabika mukati kobe icintu cimo ico ifiwa fyonse ifya kumbo tekuti fisunkanye ukufumyamo.” Kabili mu... Kafundisha onse mwi sonde kuti amupela umulandu, ulubali lumu nangu ulubiye, lelo tacakatale ukusela. Namwishiba ico Acitile? Aimishe fye icipembe panono fye, nokutila, “Yobo, lolesha kulya!” Kabili cinshi ico Yobo amwene? Cinshi ico muletontonkanya amwene? Amwene Ipasaka pa nshita yaiko iyakubalilapo. Amwene Ipasaka lya ntanshi, kabili alibilikishe ukutila, “Ninjishiba Umulubushi wandi wa mweo!”

⁷² Oh, we ncende we iyapalwa iyakubamo! Umuntu onse uwasalwa na Lesa, kabili no mwanakashi onse no mwana, esa pali cilye cifulo pali ilye misensenga iya mushilo, uko Lesa emya icipembe kabili mula Mumona mu maka Yakwe ayakubuka. Mwalishiba ukutila Ena wa mweo. Kabili ifwe, nga Yobo, kuti twabilikisha ukutila, “Nalishiba ukutila Umulubushi wandi wa mweo, kabili pa nshiku sha kulekelesha Ena akeminusha pe sonde. Nangula imititi ya mu munofu ikonaule uyu mubili, nalyo line muli uyu mubili Nkamona Lesa.”

⁷³ Kulyo kumona kwe Pasaka ukwa ntanshi kwalengele kasesema ukubilikisha. Kabili ifibulumo fyalibulwime, kabili inkuba shalibyashishe. Amwene Ipasaka, umuku wakubalilapo. Ninshita nshi amwene lyena? Telilya akwete ifyakufwala ifisuma nafwala; te lilya akwete imishishi yakwe iyasakulwa, limbi, ukufika pofye; te lilya alesangalala mu bumi bwakwe ubusuma. Lelo lintu ali mubwafya, lintu ena alele mu bwafya, pali ora,

kabili mupepi fye ne mfwa yakwe, lilya e lintu amwene Ipasaka. Kulya eko amwene ukubuka kwa ntanshi.

⁷⁴ Oh, ico cili icapalana kuli iwe na Ine. Cali ilyo twalele pa cipailo, pa cifulo cimo, mpaka twali abaiteyanya ukufwa, kabili atile, “Shikulu Lesa, nцитileniko icintu cimo!” Cali ni lilya ilyo Lesa aimishe icipembe kabili twamwene Ipasaka.

⁷⁵ Tulemona Ipasaka, tacili mu musango wa masambililo yamipepele, nganshi. Ifwe tatwatala monapo Ipasaka, ngo kufwala ifyakufwala fipya. Ifwe tatwamonapo Ipasaka, ngotululu utunono na mani ayapentwa. Tulemona Ipasaka mu maka aya kubuka kwakwa Shikulu Yesu Kristu. Lilya lyali li Pasaka ilituntulu.

Kabili ilyo abilikishe, Lesa alyaswike no Mulilo.

⁷⁶ Cali ni Davidi lintu bamukene nokuya muncende iyeni. Cali ni Davidi, panuma abembwike nokucita bulyo bwafya ubwabipisha. Cali ni Davidi lintu asungwike kabili umwana wakwe umwame balimusendele, ukusangalala kwa mutima wakwe. Cali ni Davidi, kasesema kabili infumu, uwabilikishe ilyo amwene ukutila aleya alekota, kabili alingile ukubwekela ku lukungu ulwa mushili. Cali ni Davidi uwatile, “Nokucilapo, umubili wandi uli nokutusha mwi subilo, pantu Ena takaleke uwa mushilo Wakwe Umo ukumona ukubola, nangula Ena ukusha umweo Wakwe kumbo.”

⁷⁷ Cali ilyo Davidi alepita munshita yakwe iyabipisha. Cali lintu Davidi asungwike nokutitikishiwa, kabili pali ilya ine nshita ya mfwa, mupepifye, ukutila ilyo Lesa aimishe icipembe, atile, “Lolesha kulya, Davidi!”

⁷⁸ Davidi atile, “Umubili wandi uli nokutusha mwi subilo, pantu Takaleke uwa mushilo Wakwe Umo ukumona ukonaika. Nangu ukusha umweo Wakwe kumbo, eico umubili wandi ukatushisha mwisubilo.”

⁷⁹ Oh, cena ni pali ilya nshita, cibusa. Cena ni pali ilya nshita. Ni muli isho ishayafya, inshita shakutanikwa ukutila emo tumona ukubuka. Cena ni muli ilya nshita, ukutila elintu Lesa atemwa ukulangisha ukusenamina Kwakwe. Cena caba muli ilya nshita ilyo Lesa atemwa ukusansamusha abana Bakwe.

⁸⁰ Inshita iyamfifi yatola iyo ili sonde talyatala monapo ni Cisano Musuma; lintu isubilo lyonse, lyonse lyalembelwe, isubilo lyonse ilyo bakwete lyalilembelwe pepepala. Isubilo lyonse ilyo bakwete lyali efintu abamano bamo balandile, kabili kwaliko Cilolo wa Mweo ukufwila pa Kalbale. Yali ni ora iya bipisha iyo isonde talyatala monapo.

⁸¹ Lelo Ipasaka lyaletetele ora iyawamisha iyo isonde lyatala monapo, pantu fyonse ifyakutunganya nefyakutwishika fyonse, kabili nomwenso onse, fyalisendelwe ilyo Lesa Amubushishe.

Mulandi nshi kwafitile? Cinshi calengele ukufita?

⁸² Natukonke, nga fintu Nacilanda pakashita akanono akapitapo, palwa fyuni, palwa maluba. Palwa, mulandu nshi ba cananika abanono abe Pasaka babalwila pe Pasaka? Mulandu nshi ifyuni fimbila mukupuka kwafintu ukwa mwaka? Mulandu nshi ifya kupuka fishila? Ni pamulandu wakutila cileisa mukuba mu lusuba. Cinshi icipanga ico? Mu Kabengele kakalamba, umweshi fye uwabipisha untu twakwete, nimpepo isa mukubapo, ukubapo, ukubapo, ukubapo, mpaka casenda ukupuma ukwakulekelesha, nomba abwelelemo kunuma, ukupela inshila umweo. Imfwa naisenda ukupuma ukwakulekelesha ukwaiko. Ilingile ukubwelela kunuma nokuleka umweo ukubula incende yaiko.

⁸³ Cinshi cilenga ukufita ilyo akasuba takalatula? Kwena kulafita ilyo takalatula. Balitwebwa, ukupitila mufya sayansi, ukutila lwena lubuuto ululesunka, ukwisa, lulesela ukuya panshi. Akasuba kaleisa pe sonde. Ulubuto lwa kako luletitikisha imfifi. Kalepanga ukuma kwakulekelesha kwakako. Teti lwiminine nakabili. Imfifi teti iminine mu cinso ca lubuuto. Teti icite ico. Ulubuto lwaba imiku amakumi yama milioni ukukosapo ukucila imfifi, eico ulubuto ne mfifi teti fikale pamo. Kabili lintu ulubuto lwatampa ukwima, imfimi ilawa nokuba iyafinisha. Yena ititikisha ico capamo.

⁸⁴ Kwatifye kubika inki mu ca—ca kuwashishamo iciswilemo sopo. Yena ilafuma. Tapaba ukufita kwa inki ilyo yabikwa muli sopo. Ilafuma, palwaiko.

⁸⁵ Oh, uyo e musango ulubembu lwaba. Ilyo lwaponena mu Mulopa wa Mupusushi, lwena talwaba fye nakabili. Lwena lwaliya. E mulandu wine Atile, “Lwena luli muli bamba wakulaba.” Ibeseni lya sopo lyakwa Lesa ilyo ilishingasangwa nakabili. Lyena liponafye mutupimfya. Lyena talyaba nakabili. Uyo e musango ulubembu lwaba, ilyo imwe inshita imo mwamona ukubuka kwa cine no mutengo uyo walipilwe kuli kulyo kubuka.

⁸⁶ Imfifi, ilempana pamo, pantu nomba linefye yena ili nokupwa. Kabili nomba lilya linefye ulubuuto lwaisa, imfifi taili nokubapo. Nikwisa uko iya? Cinshi icacitike kuli ilya nshita ya bushiku iya fita, ama ora ayanono ayapitapo, ukwenda ukushinguluka lino ihema? Cena tekutifye cibe nomba. Akasuba kalebengeshima. Nikwisa uko yaciya? Lubali nshi ulu yacisumbula, nangu nikwisa uko yena yaciya? Yena tayalifye napo. Kabili umulandu yabelele iyafita, nipakutila tapali ulubuto.

⁸⁷ Kabili umulandu ulya muntu takwete isubilo, takwali ukubuka. Lelo Ipasaka lyaletetele ukubuka. Nomba imfifi tailipo nakabili. Lwena Lubuuto.

Twenda mu Lubuuto, ulu Lubuuto ulwawama,
Ulo lwisa apo amapalo ya luse yabengeshima;

Ukubalikila pali ifwe akasuba no bushiku,
Yesu, Ulubuuto ulwe sonde.

⁸⁸ Ubushiku bwaisa bulebapo, kabili lekeni tubike ico ukuba ica calo conse. Iyi e nshita iyafitisha, iyo lino isonde lyamonapo. Nangufye ububumbo bulatutuma. Panshita imo, ili isonde lyonse kuti lyaba bunga. Cinshi icinga citika nakuli ico icakufumamo...ico icakufumamo nomwela wabipa nangu—nangu—umwela uusuma, nangu yamo aya ama bomba yakalamba, ifyakufumamo muli ifi ifyakupoka? Icimuti conse, icani conse, icintu conse, umusambo onse, ubukabilo bonse, umuntu onse, ifintu fyonse, kuti fyaputaulwafye mutupimfya nokubwelela mu myela iyabipa. Moneni ifyo cili? Isonde lyonse liletutuma. Kuliko amabomba ayateyanishiwa.

⁸⁹ Ifintu fyonse filemoneka ukutantikwa bwino pa nshita. Kabili nga cakutila imfifi naibika inshita yaiko, ngo kucilapo Ulubuuto kuti lwabika shani inshita yaiko!

⁹⁰ Cinshi icilelenga cena ukuba icafita nomba? Cinshi icilelenga ifi fintu? Ama chalichi yonse ukuba ayakusukula. Tuletalikishanya ukutila. “Oho, bushe eko fyaba? Ndi Methodisti. Ndi Presbyteriani. Ndi Pentecosti. Ndi Church of God. Ndi Assemblies.” Oh, bushe tamulemona, mwebana? Nga cakutila ico fye ceka eco tulingile ukwimininapo, kuti twaba abantu aba nkumbabulili nganshi mwi sonde.

⁹¹ Ndi uwansansa nganshi pa ncende inono, iya mushilo, incende inono kuno lubali mu Ohio Avenue, muncende yakusungilamo amalasha, ubushiku bumo, apo Lesa asumbwile icipembe. Methodisti, Baptisti, Presbyteriani, Pentecosti, bonse balipupwike ukuya nomba, pantu Nalimwene Ipasaka. Namwene Yesu ngo Mupusushi wandi. Namumwene Ena ngo kututubuka no Mweo. “Uyo wacetekela muli Ine—Ine, nangula ena alifwile, lelo akaba no mweo. Uyo onse uuli no mweo kabili acetekela muli Ine takatale afwa.” Ine namumona Ena nge Mfumu imofye kabili Kateka, icintu fye cimo icingangafwa, Kapela wa Mweo wa Muyayaya fye umo, umo fye eka ewingapasha ubulwele bwandi, kuti afumyapo amalwele yandi, Uyo uwinganjimya munshiku shakulekelesha. Ena alekele fye ine ukulolekesha ukuciluka icipembe, kabili Nalimumwene Ena, ukubuka. Lyena Nailundile na Yobo mukutila, “Nalishiba ukutila Umulubushi wandi wa mweo!” Kabili panuma takwaba ba Methodisti nakabili, nangu Baptisti, nangu Presbyteriani, nangu Pentecosti, Umulubushi wandi ali nokutwalililapo ukuba uwa mweo pancitufye cimo cine.

⁹² Imwe limbi kuti mwatila, “Ukuba, ici cili muli *uyu* musango, kabili ulya ni *ulya* musango; kano fye mwacita *ici*, kano fye mwacita *cilya*.”

⁹³ Nalishiba bwino, pantu Nalilolesha ukucila pa cipembe ca nshita. Ine nalibapo pa mucanga wa mushilo; na onse

uwacetekela muno. Tapali ciwa uwingekata pali uyo umucanga. Tapali dokota uwa masambililo ya bukapepa uwingalondolola ico. Alingundepe lintu Nalwele. Alimpuswishe lintu Nalubile. Ekala umuyayaya. “Njipusha ifyo Naishiba ukutula Ali no mweo? Ena ekala mu mutima wandi.”

Ena tafwa, lelo Ena alibuka ukufuma ku bafwa.

⁹⁴ Kabili iyi imfifi ikalamba ileshinguluka pe sonde nomba, taili nangu cimo lelo kulanda ulo Lubuto lulesunka munshila ya Iko ukwisa pesamba.

⁹⁵ Ilyo imfwa ilelebelala mupepi nganshi, icakutula kuti caba muli ora. Muli ora imo ukufuma nomba, isonde kuti lyakumanya imfwa ya iko. Nge mfwa naikobama mupepi nganshi, cinshi ico lilecita ico? Cena Mweo, Umweo ukwisa; ukubuka, Ipasaka ku bana bakwa Lesa bonse. Lwena nalukobama pesamba. Lulesunka. Ba Malaika balekila. Mupashi wa Mushilo umukalamba aleingilamo. Imfifi ilebula ukonaula kwaku lekelesha, pantu Ulubuto nombaline lwalaba pano. Kristu aleisa, ukusangalala kabili ne subilo lya nkulo, ukubuka ukwa cine ku bacetekela bonse. Pantu tuli nokwakana pamo Nankwe mu kubuka Kwakwe, nga fintu twaakene Nankwe mu kucula Kwakwe. “Uyo uli nokucula pamo na Ine ali nokuteka pamo na Ine.”

Oh, nomba, bushe kuti Nasendwa Kung’anda
mu Muulu

Pa busanshi ubwa maluba yaanguka,
Ilyo bambi balwile ukuti bengapoka icilambu,
Nokupita muli ba bemba ba mulopa?

Iyo, Mfwile nalwa nga cakutula kuti Nateka.
Kusheni ukushipa kwandi, Shikulu.

⁹⁶ Ilyo e pepo lyandi. Oh, Nshilingile ukuya nga kuwe. Nshifwile ukuya ndeshinguluka, cila bushiku, no mutwe wandi naukontamikwa, kwati icintu cimo cali icabipisha. Ilyo Nalolesha pe sonde kabili ne mfifi yabo yonse, kabili ne fya kucita cita fyabo fyonse; Ine mfwile naimya umutwe wandi, ukwenda no mutwe wandi pakati kaba kapumpe, ukwishiba ici, ukutula, “Nali Mwishiba mu maka aya kubuka Kwakwe.” Pantu Ena wa mweo, na ifwe tukaba no mweo pamo. Pantu Ena alibukile ukufuma ku bafwa, na Ine nkabuka. Imwe mukabuka pamo. Ifyo efyo Ipasaka lipilibula kuwacetekela.

⁹⁷ Inshita imo akale, kulya mu . . . I Nkondo Yakubalilapo iye Sonde yalecitika. Bakwete ifimyela fyabipa ifikalamba ifyo baposele, ifyaba nge fikola nefimyela fyabipa ifya kulolini, kabili ico cali icabusanso. kuti cabika sumu mu fintu fyonse. Amabula kuti yafwa, ifimuti kuti fyafwa, kabili ifyani kuti fyafwa, nefintu fyonse, apo filya ifi myela (filya ifimyela ifikola) kuti fyaoca ico ilyo baposa ico.

98 Shimapepo wamu bashilika, ulucelo lumo ulwe Pasaka, ena aleya ukupita mu—mu matenti umwali abaceneka na balefwa umo balele.

99 Kasunga waba lwele uwaba Red Cross aishile. Abalumendo bali kuntanshi pa nshita iitali, kulya, balifye abanaka nganshi. Kabili eico akwete i—i icisasangu ca maluba mu minwe yakwe, kabili lintu alepita pali cila bumo ubusanshi apo abalumendo balele, balelila. Cena cali nipe Pasaka. We Pasaka we kuli bena; indeke shalepupuka shilepita pa muulu, nama bomba yalepona! Ena kuti asenda rosi nokupela kuli cila mulumendo, nokutila, “Les a akupale. Les a akupale, munyina.” Balya abashilika baleikatilila ilya rosi no kupunda, pantu balishibe ukutila ilya rosi yalikulile mu calo ico bafumineko.

100 Munyina, muno lucelo, tuli mwisonde ilya myela ya sumu iyabusanso. Ifwe tuli mwisonde umo imisango yonse iyamasambilisho nefintu, uyo uutila, “Takwaba ukubuka kubafwa. Kabili takwaba ukundapwa kwa maka yakwa Les a. Takwaba *ici*, nangu *ico*, nangu *cimbi*.” Lelo, te nashi wa Capindama uwa Kashika; lelo Mupashi wa Mushilo alesapo, pamuku umo pa kashita akanono, kabili catuletele ukupita pali uyo umusesenga uwa shila uwa kusenamina kwakwa Les a, nokupongolwela mu mitima yesu icishibilo icinono ukufuma ku Calo ukwabuka umumana.

101 Atile, “Kashimikila, we munandi,” atile, “Naliminine kulya no kulila, mpaka Nalelila nganshi, mpaka Natile. . . Umo pa balumendo aleya mu munjinga, kulya ku ncende sha kuntanshi, ukufuma kulya ku La Salle, ku Lorraine, kabili atile aleya kulya mukucita umusango wa—wa cakutotela. Kabili atile. . . Natile kuli ena, ‘Sajenti, bushe kuti Naenda naiwe?’ Atile, ‘Mucine, kashimikila waba shilika, tolokela fye mukati.’ Atile, ‘Iwe ulesenda wemwine. . .’ Atile, ‘Ico cilifye bwino. Ine kuti natemwafye ukwenda naiwe.’ Atile, ‘Mucine, tolokelaye mukati.’”

102 Atile, “Twaendele mpaka twafikile kuli cilya iciswebebe capya, apo apashali nangufye nikamo akacani nangu icili conse ukubapo.” Kabili atile, “Ilyo alepanga ifyakubomfya fyakwe, ukutila aali nokutuma imbila, nangu conse ico aali nokucita,” atile, “Nalyendele ukushinguluka palya pakashita akanono. Natontonkenye ukutila, ‘Oh, bushe ili te Pasaka limo! Kunse muli iyi mpanga, uko amabomba yaposa ifikulwa fyonse panshi, apo ifimuti fyaputulwa, ku mpolompolo sha mfuti ishilila ukutwalilila, tapali nangu akacani akashele.” Atile, “O mwe Les a, ici cikope ca lino isonde, muli shimo ishi nshiku, ilyo ulubembu lwabula ukonaulwa kwaluko. Ici ecili nokuba icikope.”

103 Kabili atile, “Ayandi—amano yandi na menso yandi fyacebwilwe kwi libwe limo.” Kabili atile, “Naile kulya, kabili

natontonkenye, ‘Shikulu, cinshi ico Mulefwaya ine ukwiminina pali ici cilibwe?’” Atile, “Naimishefye ilibwe mu muulu, kabili, ilyo Nacitile, itunda linono ilya pe Pasaka lyaimishe umutwe waliko naufumina pa muulu. Lyena lyali ilya cingililwa ukupita mu mwela ukalamba uwa mfula. Ukupita monse mu fimyela fyabipa ifya sumu, tacatalile acisakamika ico, pantu cafishilwe mu cilibwe.”

¹⁰⁴ “Nalishiba ukutila Umulubushi wandi wa mweo.” O mwe Lesa, te mulandu ifyo isonde lilelanda, mfiseni mu Cilibwe ca Kale, Shikulu. Ilyo ifipupu fyapita, lekeni njimye umutwe wandi ku mweo nakabili. Pantu Ena wa mweo, naifwe tukaba no mweo pamo. Cinshi ico uwacetekela engalanda, uyo waba pa musensenga, uyo uwapela ubunte pali ifi fintu? “Naalishiba ukutila Umulubushi wandi wa mweo.”

¹⁰⁵ I chalichi, isonde, i...baleya ku chalichi muno lucelo; abengi muli bena, ukulangisha ikoti lipya; bamo muli bena, ukulangisha icisote icipya. Bena tabakabamone nakabili mpaka Ipasaka likakonkapo nakabili. Cena cileya mukulangfishiwa kwe sonde na mufishapo. Abengi muli bena balaya ku chalichi, ukufisamafye kunuma yamembu shabo nokuba mutubungwe tumo utukalamba, nokutila, “Ndi *Wakuti-na-wakuti*. Naba kuli *Wakuti-na-wakuti*.” Ifyofye fyeka eflyo baishiba. Ifyofye fyeka eflyo bacetekele.

¹⁰⁶ Lelo, oh, kuli ifwe, muno lucelo, ku nkumbu shakwa Lesa, natwiminina pa cifulo apo Mose aiminine; ifwe twaiminine pa cifulo apo Yobo aiminine; ifwe twaiminine pa cifulo apo Dabidi aiminine; kabili ifwe tulabilikisha ne shiwi lyesu lyonse, “Nalishiba ukutila Umulubushi wandi wa mweo, kabili pa nshiku sha kulekelesha Ena akeminina pali ili sonde; nangula imititi ya mu munofu ikonaule uyu mubili, nalyo line, mu mubili wandi Nkamona Lesa, Uo Nkaimwena ne mwine; amenso yandi yakamona, kabili te ya umbi. Tatwaletele nangu cimo muli ili sonde; cena buwelewele ne cilumba. Cintu cashininkishiwa ukutila tatusendapo nangu cimo. Shikulu alipela kabili Shikulu nasenda, lipalwe Ishina lyakwa Shikulu.” Icintu cimo ico aishibe, “Umulubushi Wandi ali no mweo!” Te, “Ali *nokuba* no mweo.” “Ali no mweo,” ico kutwalilila umuyayaya. “Ena wa mweo!” Kabili pantu. . . Yesu atile, “Pantu Ndi wa mweo, na imwe mukaba no mweo.”

¹⁰⁷ Natukontamike imitwe yesu, pakashitafye akanono nomba, mukwisalila kwe pepo.

¹⁰⁸ Oh, ileelo, we mubusu uwanakuka, we munandi, nga cakutila tawatala isa pali ici cifulo! Oh, imwe mwatila, “Ine naba pano pe hema, imiku iingi, Munyina Branham.” Ico cisuma nganshi. Ndetotela pali ico. “Oh, Naliya ku ma chalichi yambi. Nalyumfwa bakapyunga abasuma balelanda.” Ico cisuma. “Ndabelenga Baibele yandi.” Ico cicilifye bwino.

109 Lelo bushe mwalitala ukwisa kuli cilye cifulo uko Ena aimishe icipembe, ilye ncende iya mushilo uko ukwishiba kwaikete mu mutima wenu; ukutila imwe mwalishiba Ipasaka talyali ilisuma nganshi; ukutila namwishiba Ipasaka talyali ni Santa Klaus, cimo icabufi icinono icintu cimo; ukutila imwe mwacishiba palwenu, ukutila Ena wamweo; kabili pantu ukutila Ena wamweo, naimwe muli nokuba nomweo pamo? Nga cakutila tamwatala ishiba ico, ino ni nshita iyawamisha, mwi sonde, ukuleka Lesa ukwimya icipembe, muno lucelo. Yesu wa mweo. Ena nakakulwa, mwi sonde, muno lucelo. Ena ni Kapususha wenu ileelo; kuti aba Kapingula wenu mailo.

110 Lelo bushe tamwakumanyapo ifyo fyacitike? Nga cakutila teifyo, bushe kuti mwaimyafye ukuboko kwenu, nokutila, “Les, beni abaluse kuli ine. Ine nomba nalacetekela?” [Tapali kantu pali tepu—Kale.] . . . umuntu kunuma kulya, nokuboko kwakwe. Lesa akupale, mukwai, uko kwine. Umuntu umo umbi emyeko amaboko yenu.

111 Bonse muno nomba, abo abashakwata kulyo kwishiba, bushe kuti mwaimya ukuboko kwenu, ukutila, “Les, muno lucelo, mu nshila Yenu mwebene iya Bulesa. . . Nshile Mwipusha nangu uku Mweba ifyo mulingile mwampela, Shikulu. Lelo, mu nshila Yenu mwebene iya Bulesa, Shikulu, shi Mwinga ntwala kuli cilye cifulo uko icintu cimo cikacitika mu mutima wandi? Nalikwata ifyakupitamamo ifisuma nefyabipa, ifya mukati nefya kunse, kabili Ine tekuti njikale uwashikimana, munshila ili yonse. Lelo lekeni ili libe Ipasaka ilituntulu kuli ine. Ntwaleni kuli cilye cifulo, Shikulu, kunuma ya ciswebebe. Mulya mubumbe umutima wandi, nomba linefye. Kabili mpeleni ulya umusesenga uwa mushilo uwakwimininapo, apo ingulu nangu imo, nangu icintu cimbi, nangu umuntu uuli onse kuti alanda icili conse kuli ine, Ninjishiba cena cituntulu. Lekenine ndoleshe ukucila pa cipembe ca nshita, ica mailo. Ulya e mulandu wine Naishila pano, muno lucelo, Shikulu, ku kusanga cilya. Ningumfwa kashimikila ukwisha ukulondolola cena. Ndefwaya Musokolole ico kuli ine.”

112 Bushe kuti waimyako ukuboko kobe? Lesa akupale, namayo. Lesa akupale, na iwe kunuma uko, umwaume wacaice. Kabili Lesa abe na iwe. Ku kwakuso kwandi uku, uku lubali lwa kashila ka kukuso. Kukuso kwandi, bushe uuli onse kuti atila, “Les, mbeleleni uluse, ino ine nshita.” Lesa amupale, kuno lubali mu kashila kambi. Ee. Imya ukuboko kobe, tila, “Les, mbeleleni uluse.” Lesa akupale, na mayo wacaice.

Ndefuluka ku mwesu kabili ninaka, kabili
 Ndefwaya ukumona Yesu,
 Ndefwaya ukumfwa imbelu isha peminina
 amato shilelila;
 Cena cili nokuwamya munshila yandi
 nokupwisha umwense onse;

Shikulu, lekeni ine ndoleshe ukupita pa
cipembe ca nshita.

113 “Lekeni ndoleshefye pakashita akanono, ukumona Yesu mukubuka Kwakwe.” Bushe kuti kwabako naumbi ilyo tatulaisala mwipepo nomba? Ubefye uwacishinka. Imyako ukuboko kobe. “Nshatala monapo ulubatisho lwa Mupashi wa Mushilo, Munyina Branham.” Ico eco Ndelandapo. Uyo e musango fye weka imwe mwingaba impyani ya bulayo, caba kupitila—caba kupitila mulubatisho lwa Mupashi wa Mushilo. Mwalishiba ico. Uko ekufyalwa kwenu. Uyo emucanga wa mushilo wenu. Lesa akupale, na mayo. Lesa akupale kunuma uko, we mwana. Lesa akupale, mukwai. Lesa akupale, na mayo. Lesa akupale kunuma. Ico cishinka. Lesa akupale, we mwaume. Lesa akupale, we mwaume wacaice.

Shikulu, lekeni ine ndoleshe ukucila pa
cipembe ca nshita.

Lekeni ndoleshe ukucila pa cipembe ca
bulanda nomwenso,
Lekeni ngumfwe imbelu shapemina amato
ukulila;
Cena cilewamy mu nshila yandi kabili
ciletamfya umwenso onse;
Shikulu, lekeni ine ndoleshe ukupita pa
cipembe ca nshita.

114 Nga cakutula namwiminina muli cilye cifulo, ukutula tamwishibe fye apo mubelele! Caciba ikumi nangu amaboko ikumi limo na yasano ayemishiwe. Ndeumfwa ukutula kuliko abengi. Pali luno lucelo lwe Pasaka, cinshi ico tawingemisha ukuboko kobe nokutula, “Shikulu, Ndi pano. Kabili ilyo cilye cishiba calaisuka pa lebeni koloko, Nalaba fye muli yalya menshi, na ine. Ndeya kulya ku lubatisho, pa kutila Ningabushiwa mu bupya ubwa Mweo, ukwenda na Imwe, Shikulu. Ndefwaya ukulolesha ukupita pa cipembe ca nshita. Ndefwaya ukukwata ukwishiba ino ine nshita, pali luno lucelo lwe Pasaka, apo Ningalanda, inshita ili yonse ukupita mubumi, ‘Ee, Naikele mu cikulwa icinono icakale, ulucelo lumo ulwawama ulwe Pasaka. Lesa asumbwile icipembe. Naloleshe ukupita. Namwene ichalichi candi tacalepilibula apakalamba. Nalimwene takwali nangu cimo pe sonde ico capilibwile ifingi nganshi kuli ine nakabili. Kulya Nashitishe ifintu fyonse ifyo Nakwete. Nashitile Pearl uwa mutengo ukalamba. Nasumine Yesu ngo Mupusushi wandi.’ Ine nomba naimya ukuboko kwandi, Shikulu Lesa. Mbeleleni uluse. mwe Lesa, Ndefwaya ukulolekesha ukuciluka umupaka wa nshita.” Bushe kuti kwabako naumbi ilyo tatulaisala ino inefye inshita?

115 Mwe Lesa watemwikwa, ino ni nshita ya katina. Ifwe tulesangalala mu mapalo. Ifwe natusangalala mu Cebo.

Twalisangalala, ukucila pafyo twingalondolola, Ukubapo kwa Mupashi wa Mushilo, Uyo uwatupela ici icakushininkisha icikalamba, ukutila twalipita, kabili twalipita mu—mu mfwa nokuya mu Mweo. Kabili kuli abo abalipo nomba, Shikulu, abengi muli bena, nabemya amaboko yabo. Ino ni nshita ya katina.

¹¹⁶ Nalimo bena limbi basambilishiwe mwi sukulu limo ilya bukapepa. Bena limbi balyashishe inyali. Babwekeshepo amapepo, ukupita mu bulungu. Bena limbi baliilundile ku cilonganino cimo; limbi baingishiwe mu menshi munshila imbi, bakwete amenshi ukwitilwa pa mitwe yabo, nangu ukusansa. Bena limbi babwekeshepo Ifisumino fyaba Tumwa no kupita mucatantikwa ukupitamo. Lelo tabatala ukwisa kuli ulya umucanga wa mushilo, tabatala ukwisa kuli ilye ncende nga fntu Yobo acitile, nga Mose, nga Abrahamu, nga fintu abana Benu bonse bacitile. Bena tabatalile ukwisa kuli cilye cifulo nga balya basambi abaile ku nshishi, lulyo lucelo, no kusanga Ena naya.

¹¹⁷ Peleni, Shikulu, ino ine nshita, balya abacimya amaboko yabo, ukutila Mupashi wa Mushilo umukalamba alaisa mu mitima yabo nokubomba uyu umulimo uukalamba untu nomba twaipushapo. Tumfweni, Shikulu. Bena Benu. Bena fisabo fya Mbila. Napepa ukutila Mwalabapala, bwino bwino. Peleni kuli bena ulubatisho lwa Mupashi wa Mushilo, ileelo.

¹¹⁸ Kabili ifwe tatwishibe, ifwe limbi tekuti tumone Ipasaka limbi. Ukwabula ukutwishika muli bamo muno abo abashakamone; te Pasaka nge fi, Ipasaka nge cibukisho. Lelo, Shikulu, lekeni bamone lilye Pasaka ilituntulu, ulya umo, Shikulu, ukutila uko imibili yabo ikapangwa mumibele ya mulumendo nangu umwanakashi, nakabili, ukufuma mu nshishi nokwikala uwa nshiku pe.

¹¹⁹ Bapaleni, Shikulu. Bena Benu. Nimwe Bene Mwebabetile. Pantu calilembwa, “Takuli umuntu uwingesa kuli Ine, kano Taata Wandi amwita mukubalilapo.” Nomba bena Benu, nga cakutila Mwalibetile. Nga cakutila Muli mupepi nganshi kuli bena, ukwimya amaboko yabo mu muulu, Muli mupepi ukubomba umulimo onse. Bena Benu, Taata. Peleni ukutila iyi ili no kuba inshita ya mutende kuli bena.

¹²⁰ Twa Mutotela pali bonse abapanga ubusalo bwabo panshita iitali iyapitapo, kabili nalipita mu mweo upya, naiminina pa mucanga wa mushilo. Tuli pano ukusangalala muno lucelo pamo nabena, mwisubilo ilya Kwisa kwakwa Shikulu Yesu, lintu ifwe pamo tuli—tuli nokukwata isenge pamo na Ena, mukubuka Kwakwe, nga fintu twakwete isenge mukucula Kwakwe. Cipeleni, Shikulu. Lekeni Umupashi Wakwe ututungulule no kututungulula, ilyo tuletwalilila ukwenda.

¹²¹ Tupeni ukulongana ukukalamba, nomba, pa naini-sate, Shikulu. Kabili palya pene mundapeni abalwele nabalecula.

¹²² Lekeni abo abashatala ukwibishiwa nomba, bese ku nshishi muno lucelo, ukuya panshi, nokubuka nakabili munshishi ya menshi pano, Shikulu, uyo uwapelwa umulimo na Shikulu wesu. Panuma ya kubuka Kwakwe Amonekele nokutila, “Kabiyeni mucalo conse, nokushimikila i Mbila nsuma. Uyo uwacetekela no kubatishiwa akapusuka.” Fikilisheni, Shikulu, kabili cili nokuba ifyo fine.

¹²³ Tupeleni ubushiku ubukalamba, muli ino nshita yabushiku. Citeni ico, Taata, tupeleni ubushiku ubukalamba. Lekeni tube abasangalala mu Kubapo kwakwa Lesa panshita iitali. Pantu twaipusha ico mwi Shina lyakwa Yesu. Amen.

¹²⁴ Icintufye cimo pali lulya ulwimbo lwakale, lwena lulacitafye icintu cimo kuli ine! Ilyo imfifi yaya, cinshi icacitike? Ulubuuto. Lekeni tulwimbe nomba, ku bukata bwakwa Lesa. Cila muntu, capamo nomba.

Oh, tukalaenda mu Lubuuto, Ulubuuto
ulwawama,
Isa apo apali umume ulepona uwa luse apali
ukubuta;
Ukubalikila pali ifwe akasuba no bushiku,
Yesu, Ulubuuto lwe sonde.

¹²⁵ Ilyo Ena aishile ulucelo pe Pasaka, Ena aonawile imfifi yonse; yabutwike fye. Nomba Ena naiminina ngo Lubuuto. “Nine ukubuka no Lubuuto, ukubuka kabili no Mweo, ukubuka kabili nokukonkopo apa.” Fyonse fyaba muli Ena.

¹²⁶ Bushe tamwa Mutemwa? Nibanga aba Mutemwa? Imyeni amaboko yenu, pamuulu nganshi. Ico cisuma.

¹²⁷ Poshanyeni mumaboko nomba no muntu umo uwikele mupepi na imwe, ilyo tuleimba nakabili.

Ifwe twala . . .

Ku kulyo, ku kukuso, na kunuma, kuntanshi.

. . . Ulubuuto ulwawama.

Yesu . . .

¹²⁸ Ukulongana kwalakonkopo, nomba, nipa naini-sate, kabili nomba kwalaba ukulongana kwa kushimikila, ipapo lya balwele. Umulimo wa lubatisho walatendeka pa leveni koloko. Imwe bonse mwe balefwaya ukubatishiwa, mu kwibishiwa; icishiba na cisushiwa. Nalaleta ifyakufwala fyandi. Twalabwela mukashita akanono.

¹²⁹ Nomba, muno nshita ya bushiku, kulongana kumbi muno nshita ya bushiku, iseni, mu mulongo wakupepelwamo, ne Mbila, kabili mu mulongo wakupepelwamo. Kabili twalamona, cinshi, uh, muno nshita ya bushiku ninshita ya bushiku iya mulalilo pe hema, nakabili. Twalamona; natukwata ubutantiko bwapamfya nganshi, eico twala angufyanya nomba. Kabiye

ku ncende shobe ishapelwa, nokukwata umwikulo, nokubwela, mulesangalala.

¹³⁰ Ilyo tuleiminina nomba nokwimba, “Ena wa mweo, Ena wa mweo, Kristu Yesu wa mweo ileelo.” Cisuma, Munyina Neville, bushe kuti waisa kuno.

Ena wa mweo, Ena wa mweo, Kristu Yesu wa mweo ileelo!

Enda naine nokulanda naine munshila yakwe iya mweo iinono.

Ali uwa mweo, Ali uwa mweo, ipusukilo ukubikwamo!

Mulenjipusha ukwishiba ifyo Naishiba ukutila Ali no mweo? Ekala mukati ka mutima wandi.

¹³¹ Nomba, umuntu onse, umukalamba “Alleluya!” “Alleluya!”

Ena wa mweo, Ena wa mweo, Kristu Yesu wa mweo ileelo!

Enda pamo naine nokulanda pamo naine ukuya munshila yakwe iinono iya mweo.

Ali uwa mweo, Ali uwa mweo, ipusukilo ukubikwamo!

Mulenjipusha ifyo Naishiba ukutila Aba uwa mweo? Ekala mukati ka mutima wandi.


¹³² Leken i tulwimbe nakabili. Ilyo twafika kuli lulya, “Ena wa mweo, Ena wa mweo,” lekeni twimye amaboko yesu kuli Ena nge *fyo*. “Ena wa mweo, Ena wa mweo. Njipusheni ifyo Naishiba ukutila Ena wa mweo? Ekala mukati ka mutima wandi.” Umuntu onse nomba.

Ena wa mweo, Ena wa mweo, Kristu Yesu wa mweo ileelo!

Ena enda na ine, Ena alalanda na ine mu nshila yakamfye iya mweo. (. . . ? . . .)

Mulenjipusha ifyo Naishiba ukutila Ali nomweo? (Cisuma, nomba.) Ekala mu mutima wandi.

¹³³ Bushe Ena tawama? Iyi ya mushilo, inshita yakatina nomba, apo twasalanganishiwa, ukuya ku mayanda yesu ku mwikulo wesu. Bwelelenimo, mulesangalala.

¹³⁴ Nalaipusha, ilyo tulekontamika imitwe yesu, nga cakutila Munyinefwe uwatemwikwa Foulst pano, ukufuma ku Canada, nga cakutila kuti atusalanganya mwi shiwi lye pepo. Munyina Foulst, kuti wacita ifyo. 

58-0406s Nalishiba Ukutula Umulubushi Wandu Wa Mweo
Branham Tabernacle
Jeffersonville, Indiana U.S.A.

BEMBA

©2026 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti Iya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org